

ठळक बातम्या

- ज्येष्ठ उद्योगपती रतन टाटा यांचं काल निधन, आज संध्याकाळी मुंबईत अंत्यसंस्कार
- देशविदेशातल्या मान्यवरांकडून रतन टाटा यांना आदरांजली अर्पण, त्यांना भारतरत्न देण्याची राज्य सरकारची केंद्राला विनंती
- शिंपी, गवळी, लाडशाखीय वाणी, लोहार, नाथपंथीय समाजासाठी महामंडळ स्थापन करण्याचा राज्य सरकारचा निर्णय

आणि

- इफ्फी आंतरराष्ट्रीय चित्रपट महोत्सव २०२४ साठी चार मराठी चित्रपटांची निवड



ज्येष्ठ उद्योगपती, टाटा सन्सचे मानद अध्यक्ष आणि टाटा ट्रस्टचे अध्यक्ष रतन टाटा यांचं काल रात्री मुंबईत निधन झालं. ते ८६ वर्षांचे होते. प्रकृती अस्वास्थ्यामुळे मुंबईतल्या ब्रीच कॅंडी रुग्णालयात त्यांना दोन दिवसांपूर्वी दाखल केलं होतं. तिथंच काल रात्री त्यांची प्राणज्योत मालवली. त्यांचं पार्थिव सध्या मुंबईच्या एनसीपीए इथं अंत्यदर्शनासाठी ठेवलं आहे. केंद्रीय गृहमंत्री अमित शहा यांनी थोड्याच वेळापूर्वी त्यांचं अंत्यदर्शन घेतलं. सायंकाळी वरळीत त्यांच्या पार्थिवावर शासकीय इतमामात अंत्यसंस्कार करण्यात येणार आहेत. राज्य सरकारनं टाटा यांच्या सन्मानार्थ आज राजकीय दुखवटा जाहीर केला असून आजचे सर्व नियोजित सरकारी कार्यक्रम रद्द करण्यात आले आहेत. राज्य मंत्रिमंडळाच्या बैठकीत आज त्यांना आदरांजली अर्पण करण्यात आली. यावेळी मुख्यमंत्री एकनाथ शिंदे म्हणाले...

होल्ड- बाईट - मुख्यमंत्री

आकाशवाणी मुंबई
प्रादेशिक बातमीपत्र - दुपारी ३.०० वाजता
१० ऑक्टोबर २०२४ - गुरुवार

रतन टाटा यांचे कार्यकर्तृत्व लक्षात घेऊन त्यांना भारतरत्न देण्याची केंद्राला विनंती करणारा प्रस्तावही मंत्रीमंडळानं संमत केला.



मुंबईत NCPA मध्ये विविध क्षेत्रातले मान्यवर, उद्योगपती, टाटा समूहाच्या विविध कंपन्यांचे कर्मचारी, राजकीय नेते, सामाजिक क्षेत्रातल्या व्यक्ती यांच्यासह मोठ्या प्रमाणात सामान्य नागरिक रतन टाटा यांच्या अंत्यदर्शनासाठी आले आहेत. साडेचार वाजता अंत्ययात्रा सुरु होईल.

मुख्यमंत्री एकनाथ शिंदे, उपमुख्यमंत्री देवेंद्र फडनवीस, उद्योगपती मुकेश अंबानी यांनी रात्री रुग्णालयात त्यांचं अंतिम दर्शन घेतलं. उपमुख्यमंत्री अजित पवार, राष्ट्रवादी काँग्रेसचे नेते प्रफुल्ल पटेल, जेष्ठ नेते शरद पवार आणि सुप्रिया सुळे, माजी मुख्यमंत्री उद्धव ठाकरे, भारतीय रिझर्व्ह बँकेचे गव्हर्नर शक्तिकांत दास, उद्योगपती कुमार मंगलम बिर्ला, विविध देशांचे राजदूत यांनी रतन टाटा यांचं अंत्यदर्शन घेतलं.



रतन टाटा यांच्या निधनाबद्दल देश-विदेशातल्या मान्यवरांनी तीव्र दुःख व्यक्त करत त्यांना आदरांजली वाहिली आहे.

पद्म विभूषण रतन टाटा यांच्या निधनानं राष्ट्र निर्माणाला कार्पोरेट विकास आणि नैतिकतेची उत्कृष्ट जोड देणारं व्यक्तीमत्व हरपलं आहे, अशा शब्दात राष्ट्रपती द्रौपदी मुर्मू यांनी त्यांना आदरांजली वाहिली. भव्य स्वप्नं पाहण्याची आणि समाज ऋण फेडण्याची त्यांची तळमळ अद्वितीय होती, या शब्दात प्रधानमंत्री नरेंद्र मोदी यांनी रतन टाटा यांना आदरांजली वाहिली आहे.

संरक्षण मंत्री राजनाथ सिंग, अर्थमंत्री निर्मला सीतारामन, राज्यपाल सी पी राधाकृष्णन्, सरसंघचालक मोहन भागवत यांनी त्यांना आदरांजली वाहिली आहे. याशिवाय भाजपाचे जेष्ठ नेते लालकृष्ण आडवाणी, माजी प्रधानमंत्री मनमोहन सिंग, पश्चिम बंगालच्या

आकाशवाणी मुंबई
प्रादेशिक बातमीपत्र - दुपारी ३.०० वाजता
१० ऑक्टोबर २०२४ - गुरुवार

मुख्यमंत्री ममता बॅनर्जी, मनसे प्रमुख राज ठाकरे, ज्येष्ठ अभिनेते अमिताभ बच्चन, क्रिकेटपटू सचिन तेंडुलकर, उद्योजक अनिल अग्रवाल, गौतम अदानी, आनंद महिंद्रा, सुंदर पिचाई, टाटा यांनी शिक्षण घेतलेलं कॉर्नेल विद्यापीठ यांनीही रतन टाटा यांना आदरांजली वाहिली आहे.

टाटा यांनी व्यापार आणि परोपकारात आपली अमिट छाप सोडली असल्याचं काँग्रेसचे नेते राहुल गांधी यांनी म्हटलं आहे.

<><><><><>

ऐकूया रतन टाटा यांच्या कार्यकर्तृत्वाचा संक्षिप्त आलेख...

व्हाइस कार्ट

न्यूयॉर्कमधल्या कॉर्नेल विद्यापीठातून आर्किटेक्चरमधली पदवी पूर्ण केल्यानंतर १९६२ मध्ये रतन नवल टाटा, टाटा समुहात रुजू झाले. त्यानंतर १९७५ त्यांनी हॉवर्ड बिझनेस स्कूलमधून व्यवस्थापन विषयातलं शिक्षण पूर्ण केलं. टाटा समुहातल्या अनेक कंपन्यांमध्ये काम केल्यावर १९७९मध्ये **National Radio & Electronics Company Limited** कंपनीचं प्रभारी संचालकपद दिलं गेलं. १९८१ मध्ये ते टाटा इंडस्ट्रीजचे अध्यक्ष झाले. १९९१ पासून २८ डिसेंबर २०१२ पर्यंत ते टाटा सन्सचे अध्यक्ष होते. त्यांच्या कार्यकाळात समुहाचा महसूल कित्येक पटीनं वाढला आणि २०११-१२ मध्ये १०० अब्ज डॉलरच्या पलीकडे गेला. रतन टाटा यांच्याच नेतृत्वाखाली टाटा मोटर्सनं प्रवासी वाहन क्षेत्रात प्रवेश केला. त्यानंतर नॅनो ही गाडी बाजारात आणली आणि जग्वार लॅंड रोव्हर ही ब्रिटीश कंपनी विकत केली. रतन टाटा यांच्या मार्गदर्शनात टाटा स्टीलनं कोरस, टाटा समुहानं **VSNL**, टाटा टी नं टेटली हा ब्रिटीश समूह अधिग्रहित केला. २०२१ मध्ये एअर इंडियाच्या बोलीमध्ये यशस्वी ठरल्यानंतर रतन टाटा यांना खूपच आनंद झाला होता. जेआरडी टाटा आज आपल्यात असते तर त्यांचा आनंद गगनात मावला नसता, अशी प्रतिक्रिया रतन टाटा यांनी दिली होती. सेवानिवृत्तीनंतर रतन टाटा यांना टाटा सन्ससह इतर अनेक

आकाशवाणी मुंबई

प्रादेशिक बातमीपत्र - दुपारी ३.०० वाजता

१० ऑक्टोबर २०२४ - गुरुवार

कंपन्यांचं मानद अध्यक्षपद दिलं गेलं होतं. टाटा समुहातल्या इतर सदस्यांप्रमाणे, त्यांनीही सामाजिक क्षेत्रात भरीव योगदान दिलं. शिक्षण, आरोग्य यासारख्या क्षेत्रातल्या त्यांच्या कामाचा कोट्यवधी लोकांच्या आयुष्यावर दीर्घ परिणाम दिसून येतो आहे. प्राणी, विशेषतः भटके कुत्रे आणि मांजरांची त्यांना विशेष काळजी होती. नुकतचं त्यांनी टाटा ट्रस्टकडून मुंबईत प्राण्यांसाठीचं रुग्णालय सुरू केलं होतं. वातावरण बदलासाठी कार्यरत असलेल्या इंडिया क्लायमेट कोलॅबोरेटिव्हचे ते संस्थापक होते. नुकत्याच झालेल्या लोकसभा निवडणुकीत त्यांनी मुंबईकरांना मतदान करण्याचं आवाहन केलं होतं. केंद्र सरकारनं २००८ मध्ये त्यांना पद्मविभूषण देऊन गौरवलं होतं. गेल्याच वर्षी राज्य सरकारनं पहिला उद्योग रत्न पुरस्कार देऊन त्यांचा सन्मान केला होता.

आकाशवाणी बातम्यांसाठी मुंबईहून जीवन भावसार



राज्य सरकारनं आज शिंपी, गवळी, लाडशाखीय वाणी-वाणी, लोहार, नाथपंथीय समाज, पत्रकार आणि वृत्तपत्र विक्रेत्यांसाठी महामंडळं स्थापन करण्याचा निर्णय घेतला. मौलाना आझाद महामंडळाच्या भागभांडवलात वाढ करण्यासह मदरश्यांमधल्या शिक्षकांच्या मानधनात वाढ करायलाही राज्य मंत्रीमंडळानं आज मंजूरी दिली. मुख्यमंत्री एकनाथ शिंदे यांच्या अध्यक्षतेखाली ही बैठक झाली. राज्यातल्या अंगणवाडी केंद्रांमध्ये पाळणाघरं सुरू करणं, तीन नव्या खासगी विद्यापीठांना मान्यता देणं, कायमस्वरूपी विनाअनुदान तत्वावर नवीन समाजकार्य महाविद्यालय स्थापन करायलाही मंत्रीमंडळाची मान्यता मिळाली. महाराष्ट्र धारण जमिनींचे तुकडे पाडण्यास प्रतिबंध करण्याच्या अधिनियमात सुधारणा करणं, सार्वजनिक रुग्णालयांमध्ये सुलभ शौचालयांची सुविधा करणं, जिल्हा परिषद अध्यक्ष, उपाध्यक्ष, सभापती, उपसभापतींच्या निवडणुकीला मुदतवाढ द्यायला राज्य सरकारनं मंजूरी दिली आहे. शाळांना २० टक्के वाढीव अनुदानाचा टप्पा, वांद्र्यातल्या सरकारी निवासस्थानातल्या शासकीय कर्मचाऱ्यांना घरांसाठी जागा, नानाजी देशमुख कृषी संजिवनी प्रकल्पाचा दुसरा टप्पा राबवणं, केंद्र शासनाची ॲग्रिस्टॅक योजना राबवणं,

आकाशवाणी मुंबई
प्रादेशिक बातमीपत्र - दुपारी ३.०० वाजता
१० ऑक्टोबर २०२४ - गुरुवार

महाराष्ट्र राज्य अनुसूचित जाती आयोगाला वैधानिक दर्जा देणं, यासारखे अन्य काही निर्णयही आज राज्य मंत्रीमंडळाच्या बैठकीत झाले.



लाओसची राजधानी व्हिएंतियान इथं होणाऱ्या २१ व्या आसियान-भारत शिखर परिषदेला आणि १९व्या पूर्व आशिया शिखर परिषदेसाठी प्रधानमंत्री नरेंद्र मोदी आज लाओसमध्ये पोहोचले. लाओसमधील भारतीय समुदायानं प्रधानमंत्री मोदी यांचं मोठ्या उत्साहात स्वागत केलं.



इफ्फी अर्थात आंतरराष्ट्रीय चित्रपट महोत्सव २०२४ च्या फिल्म बाजार विभागासाठी चार मराठी चित्रपटांची निवड करण्यात आल्याची घोषणा काल महाराष्ट्राचे सांस्कृतिक मंत्री सुधीर मुनगंटीवार यांनी केली. या चित्रपटांमध्ये आत्मपॅम्प्लेट, तेरवं, विषय हार्ड आणि छबिला यांचा समावेश आहे. या चित्रपटांची निवड करण्याकरता मृण्मयी देशपांडे, निपुण धर्माधिकारी, महेश लिमये, अमितराज सावंत, मीना कर्णिक या पाच परीक्षकांची समिती नेमण्यात आली होती. या समितीने केलेल्या शिफारसीनुसार या चार मराठी चित्रपटांची निवड झाली. गोव्यातल्या पणजी इथं २० ते २४ नोव्हेंबर या कालावधीमध्ये हा महोत्सव संपन्न होणार आहे.



केंद्रीय करातला राज्यांचा हिस्सा म्हणून केंद्र सरकारनं आज १ लाख ७८ हजार कोटी रुपयांपेक्षा अधिक रक्कम विविध राज्यांना वितरीत करण्याचा निर्णय घेतला. यात ऑक्टोबर महिन्यात देय असलेली रक्कमही यात दिली जाणार आहे. यातले सर्वाधिक सुमारे ३२ हजार कोटी उत्तर प्रदेशला, सुमारे १८ हजार कोटी बिहारला, सुमारे १४ हजार कोटी मध्यप्रदेशला दिले जाणार आहेत. यात महाराष्ट्राचा हिस्सा ११ हजार २५५ कोटी रुपये आहे.

आकाशवाणी मुंबई
प्रादेशिक बातमीपत्र - दुपारी ३.०० वाजता
१० ऑक्टोबर २०२४ - गुरुवार



नागपूर इथं पवित्र दीक्षाभूमीवर दरवर्षीप्रमाणे यंदाही डॉ. बाबासाहेब आंबेडकर स्मारक समितीच्यावतीने ६८व्या धम्मप्रवर्तन दिन कार्यक्रमाला आजपासून प्रारंभ होत आहे. स्मारक समितीचे अध्यक्ष भदन्त आर्य नागार्जुन सुरई ससाई यांच्या उपस्थितीत भिक्खू संघ, उपासक तसंच श्रामणेर यांना दीक्षा देण्या आली. उद्या ११ ऑक्टोबरला पंचशील ध्वजारोहण तर शनिवारी सायंकाळी धम्मप्रवर्तन दिनाचा मुख्य कार्यक्रम होणार आहे.



भारतीय संस्कृती वाचवण्यासाठी आता युवकांनी देशाचे संस्कृतिदूत बनण्याची गरज असल्याचं केंद्रीय संस्कृती आणि पर्यटन मंत्री गजेंद्रसिंग शेखावत यांनी म्हटलं आहे. ते आज नवी मुंबईत डी वाय पाटील विद्यापीठात आयोजित 'विकसित भारतासाठी युवा शक्ती' या कार्यक्रमात बोलत होते. युवा पिढी केवळ देशातल्या बदलाची साक्षीदार झाली नसून या बदलला कारणीभूत ठरली आहे असं ते म्हणाले.

